

НАША СЛОВА

Штотыднёвая газета
(Выходзіць з сакавіка 1990 г.)

7(115)

17 лютага
1993 г.

Кошт — па дамоўленасці.
(Па падпісцы — 80 кап.)

ПОСТУП ТЫДНЯ



У МАСКВЕ ПРАЙШЛА ПЕРШАЯ НАРАДА АРГКАМІТЭТА МІЖ-ДЗЯРЖАўНАЙ ТЭЛЕРАДЫЁКАМ-ПАНІІ, у якой удзельнічалі прадстаўнікі краін СНД. Беларусь і Малдова адмовіліся падпісваць дакумент нарады. Да спрэчных пытанняў аргкамітэт МТРК вырашыў вярнуцца ў сакавіку.

У МЕНСКУ ПРАХОДЗІЦЬ УНІВЕРСАЛЬНАЯ ЯРМАРКА МАЛОГА І СЯРЭДНЯГА БІЗНЕСУ «1000 ДРОБЯЗЕЙ». У ёй удзельнічаюць звыш 260 кааператываў, малых прадпрыемстваў, навукова-вытворчых аб'яднанняў усіх форм уласнасці. На ярмарцы прадстаўлена прадукцыя Беларусі, Украіны, Прыбалтыкі, Малдовы і Расіі.

УВАЗЕ КІРАўНІКОУ І ўЛАДАЛЬНІКАў УСІХ ПРАДПРЫЕМСТВАў, ФІРМАў ДЫ АРГАНІЗАЦЫЯў РЭСПУБЛІКІ БЕЛАРУСЬ

25 сакавіка гэтага года спаўняецца 75 гадоў з дня абвешчання Беларускай Народнай Рэспублікі. Гістарычнае значэнне тае падзеі немагчыма перабольшыць: нават тады, у ваенны час, шэраг дзяржаў прызналі БНР. Тагачаснае абвешчэнне самастойнай рэспублікі, ідэі і дакументы, якія суправаджалі гэтую падзею, выключна важныя і для сённяшняе нашай дзяржаўнасці: яны знайшлі адлюстраванне ў праекце новай Канстытуцыі Беларусі.

Для шырокага святкавання гадавіны гэтае падзеі нядаўна дэмакратычнымі грамадскімі арганізацыямі і рухамі рэспублікі быў створаны арганізацыйны камітэт, якім запланаваны шэраг святочных мерапрыемстваў як масавага, так і навукова-культуралагічнага характару, разлічаных на міжнародны рэзананс. Аргкамітэт звяртаецца да Вас і ў Вашай асобе да Вашага прадпрыемства ці арганізацыі з просьбай дапамагчы сродкамі або матэрыяльна-тэхнічна ў святкаванні 75-годдзя БНР. Са свайго боку абяцаем арганізаваць у час святкавання адпаведную рэкламу Вашаму прадпрыемству і Вашай прадукцыі.

Сродкі трэба пералічваць на разліковы рахунак гарадской рады ТБМ № 700733 у Ленінскім аддзяленні Белбизнесбанка г. Мінска з прыпіскаю «На святкаванне 75-ай гадавіны БНР». Кантакты тэл. 36-09-09.

АРГКАМІТЭТ.

ТРЫ ДНІ ПРАЦАВАЛА ПЕРШАЯ ўСЕБЕЛАРУСКАЯ КАНФЕРЭНЦЫЯ ГІСТОРЫКАў «Гістарычная навука і гістарычная адукацыя ў Рэспубліцы Беларусь: новыя канцэпцыі і новыя падыходы». Галоўным вынікам форуму стала стварэнне асацыяцыі гісторыкаў Беларусі.

З АДНАДЗЕННЫМ ВІЗІТАМ НАВЕДАў МАЛДОВУ НАМЕСНІК СТАРШАЎНАІ САВЕТА МІНІСТРАў РБ АЛЯКСАНДР БОКАЧ. Разгледжаны пытанні аб узаемных пастаўках тавараў і сыравіны ў 1993 годзе.



На здымку: рэпрадукцыя карціны Вячкі Целеша «Нацыянальны нігілізм».

Нататкі з выставы мастака «На Даўгаве маю гонар...» чытайце на *стар. 7*.

●●● Вучаць... нелюбові да Айчыны ●●●

В ОСЬ і апошні палітычны выбрык расійскіх шавіністаў, якія атабарыліся ў нашым старажытным Віцебску, прымушае да адпору. Дзякаваць Богу, не мяне аднаго. З радасцю прачытаў «Заяву Віцебскай гарадской рады ТБМ», дзе рашуча асуджаецца разбуральная дзейнасць імперскіх супалак. Салідарна прымаю патрыятычныя погляды і сведчанні глускага настаўніка Васіля Лаўрыновіча.

Але звернемся да таго, што адбываецца на Прыдзвінні. Маскоўская камуністычная газета «Праўда» надрукавала правакацыйны ліст з подпісамі студэнтаў і выкладчыкаў Віцебскага педінстытута, дзе яны прызнаюцца ў нелюбові да сваёй Айчыны — Беларусі і прыніжана просяцца ў падданства да суседняй дзяржавы — Расіі. Нармальнаму чалавеку такое цяжка ўявіць. Выракацца Бацькаўшчыны — гэта нечуваная ганьба, гэта справа падонкаў. Так прынята думаць ва

Шматгадовая антына-родная палітыка ўціску і застрашвання ўсёго беларускага прыносіць сёння свой ганебны плён. Таму так неверагодна цяжка бывае прабудзіць у людзей духоўна зламаных пачуццё асабістай годнасці, элементарнай цывілізаванасці, натуральнага імкнення процістаяць нялюдскаму імперскаму гвалту.

ўсім свеце. Ва ўсім, але не ў Віцебскім педінстытуце, дзе рыхтуюць настаўнікаў і дзе ёсць нахабныя спробы прышчэпліваць беларускай моладзі ідэалогію перабежчыкаў. Самае цікавае і недаступнае розуму тое, што такой «педагогікай» займаюцца выкладчыкі дзяржаўнай вышэйшай навучальнай установы, якія атрымліваюць зарплату ад урада Рэспублікі Беларусь! Мая паездка ў Віцебск і нават кароткае зна-

ёмства з палітычнай сітуацыяй не пакінулі сумненняў у наяўнасці інспіраванай дзейнасці пэўнай суполкі з шавіністычнай расійскай арыентацыяй. Мяркуючы паводле іхніх друкаваных выказванняў, «імперцы» не вылучаюцца адукаванасцю, яны «самадзейнікі» і, падобна папугаям, бясконца паўтараюць вялікадзяржаўныя формулы, вынайздзеныя ў асяроддзі спадара Жырыноўскага. Галоўная мэта, як няцяжка здагадацца, — пасварыць беларусаў паміж сабой, дэстабілізаваць або разбурыць намагаючы патрыятычных сіл у адраджэнні незалежнай беларускай дзяржавы. Сродкі, ужываныя імі, — гэта дэструктыўная прапаганда, бязглуздая і непісьменная. Але ваяўнічая і нахабная. Пры нашай пасіўнасці гэта можа стаць небяспечным. Таксама відаць, што асяроддзем сваёй антыбеларускай палітычнай дзейнасці «імпер-

(Працяг на с. 2).

Быць «добрым»,
каб не аказацца
лішнім?

Стар. 3 ●●●

Да 130-годдзя паўстання Каліноўскага

Маладзечанскае аддзяленне ТБМ імя Францішка Скарыны і Маладзечанскі гарадскі выканаўчы камітэт Савета народных дэпутатаў распаўсюдзіў заяву да жыхароў Маладзечаншчыны і ўсёй Беларусі, у якой гаворыцца, што сёлета ў лютым спаўняецца 130 гадоў, калі наш народ пад кіраўніцтвам Кастуся Каліноўскага ўзняўся на барацьбу за аднаўленне незалежнасці нашага краю.

Неўміручай славай разам з іншымі сынамі нашай Бацькаўшчыны пакрылі сябе і нашы землякі-маладзечанцы. Нізка схіляючы галаву перад памяццю нашых слаўных продкаў, іх адвагай і мужнасцю, высока трымаючы святы бел-чырвона-белы сцяг, мы заклікаем аддаць даніну гонару і павагі Беларусі, ушанаваўшы яе сыноў, якія аддалі і аддаюць за яе свае жыцці і працу, усё самае лепшае, што ёсць у чалавека і грамадзяніна.

Мы прапануем абвясціць апошняю суботу лютага Днём мужнасці. Заклікаем народных дэпутатаў, кіраўнікоў прадпрыемстваў, арганізацый і устаноў, прадстаўнікоў патрыятычных партый і рухаў падтрымаць нашы намаганні ў гэтай добрай і пачэснай справе.

На ажыццяўленне праекта захавання экалагічна чыстых элітных парод дрэў у Беларускай пушчы Су-с-в-е-т-н-ы банк выдзеліў адзін мільён долараў ЗША.

На фабрыцы каларовага друку выданы календар на 1993 год, прысвечаны 75-ым угодкам абвешчання БНР.

Чацвёрты год — як прыняты Закон аб мовах

На 1 студзеня 1993 года ў Беларусі зарэгістравана 627 друкаваных юрыдычных выданняў. З іх на беларускай мове — 140, на беларускай і рускай мовах — 116.

У Беларусі 4953 школы, з іх 3141 цалкам беларускія (63,4 працэнта), 1415 школ з двюма мовамі навучання (28,6 працэнта) і 397 рускіх школ.

Дзе гэта вуліца, дзе гэты дом...

Камісія па назвах і перайменаванні вуліц і плошчаў Менскага гарвыканкама разгледзела пытанне аб прысваенні новых назваў вуліцам, што знаходзяцца побач з плошчай Незалежнасці. Камісія вырашыла перайменаваць вуліцу Свядлова ў вуліцу Вацлава

Ластоўскага, вуліцу Мяснікова — у вуліцу князя Глеба Менскага, вуліцу Берсана — у вуліцу Адама Станкевіча. У хуткім часе памяняюць свае назвы вуліцы Валадарскага, Урыцкага, Савецкая, Камсамольская і Інтэрнацыянальная.

Вучаць... нелюбові да Айчыны

(Працяг. Пачатак на с. 1).

цы» выбралі навучальныя ўстановы: педагагічны, медыцынскі і ветэрынарны інстытуты. Выбар невыпадковы. Як і заўсёды, ворагі нашай свабоды імкнуцца найперш абезгалоўіць народ праз адсячэнне ад яго інтэлігенцыі. Раблю дапушчэнне, што галавешкі вялікадзяржаўнага шавінізму былі закінутыя ў Віцебскія навучальныя ўстановы здаўна. Яны падпольна тлелі там, спарадычна нагадваючы пра сябе. Некаторыя менскія інтэлігенты яшчэ памятаюць, напэўна, пра скандальную дысертацыю Віцебскага «ветэрынара-марксіста» Зямляннікава напрыканцы 60-ых гадоў, дзе «навукова» даводзілася неабходнасць «сцігнення» беларускай і расійскай нацыі. Прафанацыя гістарычных фактаў Зямляннікавым была настолькі відавочнай, што нават Лаўрэнці Абэцэдарскі, які прысутнічаў на абароне дысертацыі, весела рагатаў.

Сёння наступілі такія часы, калі пра гісторыю пішуць усе, апрача гісторыкаў. Мусяць, ангажыраваныя гісторыкі адчуваюць за сабой нейкі комплекс вінаватасці і таму змоўклі... Напэўна, часова. На жаль, не чутна галасоў маладога пакалення прадстаўнікоў гістарычнай навукі. Я разважаю пра гэта зусім не рытарычна. У тым жа Віцебскім інстытуце ашываецца самадзейны герадот, або, як ён сам сябе называе, «русский офицер», адстаўнік Ю. Пазднякоў. Я сустраў яго ў кабінете кафедры філасофіі. Пагутарылі, і мне стала вельмі сумна, што невукі, на жаль, уплываюць на грамадскую думку некаторых віцебчан. А дзе ваша пазіцыя, шаноўныя выкладчыкі беларускай гісторыі з Віцебскага педагагічнага інстытута? Няўжо незразумела, што калі вы не навучыце патрыятычнаму разуменню айчынай гісторыі вашых студэнтаў, то яны трапяць у расставленыя палітычныя сеткі розных авантурыстаў. На карысць такога меркавання якраз і сведчыць ганебная акцыя падпісантаў, здзейсненая ў гэтай навучальнай установе. Расхрыстаныя шапікі і кнігарні сёння завалены завознай вялікадзяржаўнай чытанінай з Расіі. Розныя тым «Соборы» і «Белые России» настэрна папулярызуюць новых прагавітых «вождей» тыпу Ільіна. Выдадзены ў 1992 годзе чорным апошняга аўтара ёсць падставы разглядаць, як катэхізіс расійскага нацыяналізму, як праграму і настаўленне да дзеяння. Красамоўная і сама назва гэтага своеасаблівага «кароткага курсу»: «Наши задачи».

Што ж тады здзіўляцца, калі сярод выкладчыкаў педінстытута раптам знаходзяць

ца беларусы, задурманеныя замежнай прапагандай? Яны, натуральна, пачынаюць збіраць сярод студэнтаў подпісы за наданне расійскай мове статуса дзяржаўнай. Я маю на ўвазе перш за ўсё дацэнта кафедры філасофіі Уладзіміра Уткевіча. Я меў доўгую размову са спадаром Уткевічам і змог пераканацца, што ён чалавек эмацыянальны, схільны да захапленняў, трапіў пад уплыў імперскай ідэалогіі, што шырока рассяваецца ў Беларусі. Гэтаму спрыяе фактычнае патуранне з боку камуністаў. Падбухторніцкая дзейнасць та

Удзельнікі рэспубліканскай студэнцкай канферэнцыі выказваюць рашучы пратэст супраць дзеянняў групы выкладчыкаў Віцебскага педагагічнага інстытута, якія выкарысталі сваё службовае становішча для правакацыйнай антыбеларускай акцыі. Аказайшы маральна-псіхалагічны ўплыў, яны фактычна прымусям дамагліся ад студэнтаў подпісаў пад ганебным антынацыянальным лістом. Удзельнікі канферэнцыі лічаць: арганізатары ганебнай акцыі не маюць маральнага права выкладаць і навучаць студэнтаў у вышэйшых навучальных установах Беларусі.

Ад імя ўдзельнікаў канферэнцыі — П. ЗНАВЕЦ (старшыня прэзідыума), І. ШУЛЬЖЭНКА (сакратар), М. УРБАНОВІЧ (сябра прэзідыума).

кіх палітычных арганізацый, як «Дума славянскага собора «Белая Русь», газеты «Славянские ведомости», Віцебскага выдання «Русь Белая», безумоўна накіраваная на выхаванне сярод беларусаў нелаяльнасці да сваёй нацыянальнай дзяржавы. Друкаваная тысячным тыражом «Русь Белая», замауфляваная пад «газету славянофилов», па-экстрэмісцку зладзіла нацкоўвае віцебскіх чытачоў супраць вядомага сваім памяркоўным курсам Станіслава Шушкевіча. Вось узорчак гэтай, з дазволу сказаць, журналістыкі: «...определив с большевистской решительностью врагов белорусского языка и, следовательно, врагов народа. спикер белорусского парламента С. Шушкевич вступил на опасную стезю дестабилизации национального согласия в республике, на «группу войны» с собственным народом». Хоць стой, хоць падай пасля такіх пасажаў. Добра, што ў Віцебску ёсць сапраўдныя, шчырыя людзі і патрыёты, якія не кінуць Бацькаўшчыну ў цяжкія часы. Думаю, ёсць яны і сярод педагогаў педінсты-

тута на кафедрах беларускай мовы і літаратуры, гісторыі ды іншых. У пэўнай ступені такія спадзяванні пакінулі ў мяне гутаркі з дацэнтамі Анатолям Емяльянавым, Віктарам Акуневічам. Праўда, вельмі неабходна, і пра гэта я казаў выкладчыкам, каб ад проста акадэмічнага выкладання ўзняцца на больш высокі ўзровень, калі звычайная лекцыя становіцца шчырай і палымнай пропаведдзю беларускага Адраджэння. Гэтага патрабуе сумленне. Гэтага патрабуе гістарычны час, які не даруе нам грэшнай млявасці.

Але нават калі нехта лічыць за лепшае для сябе нейтральна выкладаць свой прадмет, што ж, і гэта куды прстойней, чым рабіць уціск на залежных студэнтаў і практычна вымагаць у іх подпісы пад адозвамі палітычнага зместу. Вось так раней бальшавіцкія камісары рабілі людзей саўдзельнікамі сваіх палітычных злачынстваў, ламалі маладыя лёсы, прывівалі двурэшніцтва і «саўковасць». У Віцебскім педінстытуце такая практыка, аказваецца, жыве і цяпер. І ніхто не спыніў гэтых людзей, не сказаў ім у вочы: «Ды што ж гэта вы робіце, прафесары? Нашто калечыце маладыя душы?»

Што да пазіцыі рэктара В. Вінаградава, выказанай падчас інтэрв'ю газеце «Выбар» наконт боязі «пера-

З ДЫКТАФОНУ УЛАДЗІМІР УТКЕВІЧ:

«Почему у меня русский менталитет — я не знаю. От рождения, от генов, от воспитания — я не знаю. Тут есть масса теорий... Кем бы я был по менталитету, если б читал другие книги, я не знаю, но я воспитан на Ильине, воспитан на Достоевском, я воспитан на Солоневиче. Дальше... я воспитан на Иоанне Кронштадтском, вот на таких вещах...»

гібаў» і мажлівай неапраўданай паспешлівасці ў гэтай важнай справе, то яна здаецца дзіўнай. Спадар рэктар абавязаны быў, як нам здаецца, усе ж перасцерагчы педагогаў, што, па меншай меры, непрыгожа займацца палітычным вымагальніцтвам у студэнцкім асяроддзі. Ну, а як можна закрываць вочы на падбухторванне да дзейнасці супраць суверэнітэту дзяржавы ў сценах дзяржаўнай установы, якая гэтых выкладчыкаў прыняла на працу і корміць?

Лявон ЛІПЕНЬ,
спец. карэспандэнт
«Нашага слова».

г. Віцебск.

У суполках ТБМ: насустрач з'езду

Светлагорск

На сумесным пасяджэнні Светлагорскай рады ТБМ і камісіі гарадскога Савета народных дэпутатаў па адукацыі і культуры быў створаны каардынацыйны савет па выкананні праграмы «Родная мова». Былі ўтвораны камісіі: тапанімічная, арганізацыйна-прапагандысцкая, моўна-адукацыйная, краязнаўчая, камісія па афармленні моўнага навакольнага асяроддзя.

У 1992 годзе былі наладжаны курсы па ўдасканаленні ведання беларускай мовы для супрацоўнікаў гарадскіх бібліятэк і для супрацоўнікаў выканкама гарсавета, яго аддзелаў і службаў. Разам з мясцовай радай БНФ раённая рада ТБМ правяла мітынг, устанавіла памятны крыж на месцы будучага помніка ахвярам сталінскіх рэпрэсій у Шацілках. Газета «Светлагорскія навіны» рэгулярна змяшчае тэматычныя старонкі «Роднае слова» і «Дрыгавіны».

Старшыня Светлагорскай рады ТБМ І. КАТЛЯРОВ.

Маларыцкі райвыканкам паведамляе, Маларыта

што ў раёне адсутнічае ТБМ імя Ф. Скарыны. Але ў раёне шмат зроблена па выкананні Закона аб мовах. З гэтага навучальнага года ўсе першыя класы пераведзены на навучанне па беларускай праграме, большасць школ беларускамоўныя, ва ўсіх дашкольных установах сяла ў старэйшых групах горада выхаванне вядзецца па беларускай праграме.

Старшыня раённага Савета народных дэпутатаў С. ГЕРАСІМУК.

Чавусы

У Чавусах раённая рада ТБМ зарэгістравана 11 ліпеня 1990 года. Зараз у раёне створана і працуе 25 суполак, у якія ўваходзіць 130 чалавек. Газету «Наша слова» выдываюць 20 чалавек.

Нам. старшыні райвыканкама Л. ЯФІМЧЫКАУ.

Слуцк

У склад раённага аддзялення ТБМ уваходзяць першасныя суполкі, якія створаны ва ўсіх сярэдніх і няпоўных сярэдніх школах (36), а таксама ў дзіцячых садках раёна (15). Распрацаваны раённыя праграмы «Родная мова» і «Спадчына». Пераведзены на беларускую мову навучання і выхавання 4 няпоўныя сярэднія і 2 пачатковыя школы, такім чынам, усе школы, а таксама дзіцячыя садкі раёна з'яўляюцца беларускамоўнымі.

У раёне выдана 53 экз. газеты «Наша слова». Сярод падпісчыкаў усе сярэднія школы Слуцкага раёна і РАА (24 экз.).

Першы нам. старшыні выканкама П. ДАУГУЧЫЦ.

• 3 рэдакцыйнай пошты •

Назваецца, паразумеліся з міністрам

Больш года назад клуб «Спадчына» сабраў грошы на помнік Максіму Багдановічу ў Яраслаўлі. Фундатарамі былі многія грамадзяне, арганізацыі і ўстановы Беларусі. Скульптар Сяргей Вакар бясplatна перадаў клубу зроблены ім помнік паэта з гіпсу. У чэрвені 1992 г. помнік зрабілі з медзі. Архітэктарам Карцуком па папярэдняй дамоўленасці з Яраслаўскім гарвыканкам у час святкавання ў Яраслаўлі сотых угодкаў беларускага паэта быў зроблены архітэктурны праект і макет з прывязкай па месцаваці — помнік вырашана было ўстанавіць каля галоўнага корпусу Яраслаўскага ўніверсітэта.

Калі дадаць, што праект разгледзаны і ўхвалены на камісіі Міністэрства культуры і архітэктурнага ўпраўлення, то заставаўся дробязь: атрымаць афіцыйны дазвол ад Яраслаўскага гарвыканкама на ўстаноўку помніка і ўзгадніць з ім усе праектныя задачы. І вось тут пачала праяўляць сябе застарэлая чыноўніцкая хвароба — заняпванне справы, нежаданне лішняга клопату. Былі 6 месяцаў пастаянных напамінаў. Нарэшце я не выцярпеў і сказаў пра гэта з трыбуны Першага сходу беларусаў бліжняга замежжа. І замест таго каб канструктыўна аднесціся да крытыкі, міністр культуры Беларусі пакрыўдзіўся. І абвінаваціў мяне ў амбіцыёзнасці. А калі я, наведваючыся ў Міністэрства, напрасіў Яўгена Канстанцінавіча Вайтовіча прызначэнне дзеля справы, той з пагардай і дакорам сказаў: «После того как вы выступили с упреками против меня, я с вами никаких дел не хочу иметь». Я здзіўляўся і кажу: «А чаго гэта Вы са мною пачалі гаварыць на расійскай мове, я ж з Вамі гавару на беларускай?» А ён у адказ: «Какую мову хочу, такую и употребляю с вами».

Паразумеліся, што называецца, з міністрам. Вось я і думаю: для таго каб пераканацца, як нашы некаторыя ўрадавы чыноўнікі ставяцца ў сапраўднасці да беларускасці, іх трэба, аказваецца, разлаваць. Тады і прарываецца тое па таемнае, што яны ў спакойных умовах стараюцца маскіраваць.

Анатоль БЕЛЫ,
сябра ТБМ, старшыня клуба
«Спадчына».

БЕЛАРУСЬ У ГЛЫБОКАЙ СТАРАЖЫТНАСЦІ

(храналогія)

100—40 тысяч гадоў назад	Паяўленне чалавека (эпоха палеаліта) на тэрыторыі Беларусі.	Сярэдзіна XII стагоддзя	Жыццё і дзейнасць Іаана, полацкага дойліда, выдатнага прадстаўніка полацкай архітэктурнай школы.
IX—V тысячгагоддзі да нашай эры	Эпоха мезаліту (сярэдні каменны век).	1150-ыя гады	Будаўніцтва ў Полацку Спаскага храма (заказчыца Ефрасіння).
IV-III тысячгагоддзі да нашай эры	Эпоха неаліту (новы каменны век).	1155 г.	Першыя летапісныя звесткі пра Мазыр.
II тысячгагоддзе да нашай эры	Эпоха бронзы.	1158 г. (па летапісу 1159 г.)	Хваляванні гараджан у Полацку і Друцку.
VII—VI стагоддзі да нашай эры	Пачатак жалезнага веку на поўдні Беларусі.	1158 г., 1160 г., 1161 г.	Аблогі Менска полацкім князем Рагвалодам Барысавічам.
VI—VIII стагоддзі	Рассяленне славян сярод балтаў на тэрыторыі Беларусі.	1159 г.	Першыя летапісныя звесткі пра Чачэрск.
VIII—X стагоддзі	Аб'яднанні ўсходніх славян (на тэрыторыі Беларусі крывічы-палачане, дрыгавічы, радзімічы).	1160 г.	Вылучэнне Слуцкага ўдзельнага княства з Тураўскай зямлі.
862 г.	Першыя летапісныя звесткі пра г. Полацк (Полотеск) і яго воласць. Пачатак беларускай дзяржаўнасці.	2-ая палова XII стагоддзя	Вылучэнне Віцебскага ўдзельнага княства з Полацкай зямлі.
907 г.	Удзел крывічоў і радзімічаў у паходзе кіеўскага князя Алега на Царград (Канстанцінопаль).	2-ая палова XII стагоддзя	Вылучэнне Пінскага ўдзельнага княства з Тураўскага княства.
974 г.	Першыя звесткі пра г. Віцебск (Видбеск).	2-ая палова XII стагоддзя	Будаўніцтва ў Гародні Барысаглебскай (Каложскай) царквы.
980 г. (па іншых дадзеных 970)	Першае летапіснае паведамленне пра самастойныя дзяржавы на тэрыторыі Беларусі — Полацкую зямлю і Тураўскае княства.	1180 г.	Утварэнне Мсціслаўскага ўдзельнага княства.
Другая палова X стагоддзя	Жыццё і дзейнасць Рагнеды Рагвалодаўны, полацкай князеўны, кіеўскай княгіні, манашкі Анастасіі.	1203—1216 гг.	Барацьба полацкага князя Уладзіміра супраць нямецкіх рыцараў.
980 г.	Першыя летапісныя звесткі пра Тураў.	1206 – 1208 гг.	Барацьба кукенойскага князя Вячкі супраць крыжакоў.
988 г.	Прыняцце хрысціянства ў Кіеўскай Русі.	1210 г.	Мірны дагавор паміж Полацкам і немцамі пры ўдзеле Смаленска аб выплаце Полацку даніны лівамі.
Канец X стагоддзя (да 1001 г.)	Княжанне ў Полацку Ізяслава Уладзіміравіча.	1212 г.	Мірны дагавор Полацка з Рыгаю аб свабодным плаванні купцоў па Заходняй Дзвіне.
988—1015 гг.	Княжанне ў Тураве Святаполка Уладзіміравіча.	1214 г.	Першыя летапісныя звесткі пра Рэчыцу.
992 г.	Утварэнне епархіі ў Полацку.	1223 г.	Мірны дагавор Смаленска і Полацка з Рыгаю.
Канец X стагоддзя	Першыя летапісныя звесткі пра г. Ізяслаўль (цяпер Заслаўе).	1229 г.	Гандлёвы дагавор Смаленска, Полацка і Віцебска з Рыгаю і Готландам («Смаленская гандлёвая праэда»).
1009 г.	Першае ўпамінанне Літвы ў заходніх крыніцах.	1230-ыя гг.	Заснаванне Міндоўгам беларуска-літоўскай дзяржавы — асновы Вялікага княства Літоўскага.
1054 г.	Канчатковы падзел хрысціянскай царквы на каталіцкую і праваслаўную.	1230-ыя — 1263 гг.	Княжанне Міндоўга ў беларуска-літоўскай дзяржаве.
50-ыя гады XI стагоддзя	Будаўніцтва ў Полацку Сафійскага сабора.	1237 г.	Аб'яднанне Ордэна мечаносцаў з Тэўтонскім ордэнам — заснаванне Лівонскага ордэна.
1044—1101 гг.	Княжанне ў Полацку Усяслава Брачыславіча, пра званага Чарадзеям.	1240 г., 15 ліпеня	Перамога войск наўгародскага князя Аляксандра Яраславіча (Неўскага) над шведскім войскам на р. Нява; удзел у гэтай бітве Якава Палачаніна.
1065 г.	Паход полацкага князя Усяслава па Пскоў.	1242 г., 5 красавіка	Перамога войск наўгародскага князя Аляксандра Неўскага над нямецкімі крыжакамі на Чудскім возеры.
1066 г.	Захоп полацкім князем Усяславам Ноўгарада.	Сярэдзіна XIII стагоддзя	Пачатак будаўніцтва Наваградскага мураванага замка. Утварэнне Наваградскага княства.
1067 г.	Першыя летапісныя звесткі пра гарады Менск (Меньск) і Оршу (Рыша).	1252 г.	Першыя летапісныя звесткі пра гарады Наваградак (Новгородок), Слонім (Услоним), Ваўкавыск (Волковыск) і Здзітаў (цяпер вёска ў Бярозаўскім раёне).
1067 г.	Бітва на Нямізе паміж войскамі кааліцыі паўднёва-рускіх князёў Яраславічаў і полацкага князя Усяслава.	1253 г. (па некаторых крыніцах 1252 г.).	Вялікі князь Міндоўг [1200 (?) — 1263].
1068—1069 гг.	Народнае паўстанне ў Кіеве. Княжанне ў Кіеве полацкага князя Усяслава.	1250-ыя гады — 1263 г.	Княжанне Таўцівіла ў Полацку.
1097 г.	Першыя летапісныя звесткі пра Пінск (Пинеск).	1253 г., 1259 г., 1275 г., 1287 г.	Набегі татараў на землі Беларусі і Літвы.
1101—1119 гг.	Княжанне ў Менску Глеба Усяславіча (Менскага).	1260 г., 13 ліпеня	Разгром крыжакоў войскам Вялікага княства Літоўскага з удзелам полацкіх дружын каля возера Дурбе.
1102 г.	Заснаванне Барысава (паводле вызначэння В. Тацішчава).	1262 г.	Дагавор паміж князем Вялікага княства Літоўскага Міндоўгам і наўгародскім князем Аляксандрам Неўскім пра сумесную барацьбу супраць Лівонскага ордэна.
1116 г.	Першыя летапісныя звесткі пра Слуцк (Случеск).	1267—1270 гг.	Княжанне ў Вялікім княстве Літоўскім Шварна Данилавіча.
Каля 1104—23 мая 1167 гг.	Жыццё і дзейнасць прападобнай Ефрасінні Полацкай, ігуменні манастыра св. Спаса ў Полацку, асветніцы старажытных зямель Беларусі.	Каля 1270 г.	Знак «Пагоня» ўпершыню зафіксаваны як герб Наваградка.
Пачатак XII стагоддзя	Утварэнне Гарадзенскага (Гродзенскага) княства.	1270—1282 гг.	Княжанне ў Вялікім княстве Літоўскім Трайдэна.
1127 г.	Паход кіеўскага князя Мсціслава Уладзіміравіча на Полацкую зямлю.	1274 г.	У Іпацьеўскім летапісе ўпершыню ўжыты тэрмін «Палессе».
1127 г.	Першыя летапісныя звесткі пра гарады Гародня (Гродна) і Клецк.	1274 г.	Першыя летапісныя звесткі пра Капыль.
Каля 1130—каля 1182 гг.	Жыццё і творчасць епіскапа Кірылы Тураўскага — пісьменніка і прамоўцы.	1274 г.	Няўдалая аблога Наваградка аб'яднаным галіцка-валынскім і татарскім войскамі.
1132 г.	Веча ў Полацку выбірае князем Васільку.	1275 г.	Удзел тураўскіх і пінскіх войск у паходзе галіцка-валынскіх князёў на Літву.
1142 г.	Першыя летапісныя звесткі пра гарады Гомель (Гомі) і Рагачоў.	1276—1288 гг.	Першыя летапісныя звесткі пра Камянец і будаўніцтва Камянецкай вежы.
1147 г.	Першыя летапісныя звесткі пра г. Брагін (Брягин).		
1-ая палова XII стагоддзя	Заснаванне ў Бельчыцах (каля Полацка) Барысаглебскага манастыра.		

Г. В. ШТЫХАЎ,
доктар гістарычных навук.



Рубрыку вядзе

Лявон БАРШЧЭЎСКИ

Традыцыі «залатога веку» італьянскай лірычнай паэзіі годна падтрымалі ў пачатку XIX стагоддзя Уга Фоскала (1778—1827) і Джакома Леонарды (1798—1837). Але калі першы з гэтых двух паэтаў аддаў вялікую даніну традыцыйнаму санету, дык Леонарды засвойваў не вельмі звыклую форму сілаба-танічнага беларускага верша.

Уга ФОСКАЛА

Пра сябе

Нясцішна звонаць ува мне аковы
Тугі, надзей, маўкліваці, каханні
Жывога. Пра яе мае размовы
І думкі ўсе — нібы накіраваныя.

Самотны бераг, ты мне спачуванне
Адзін выказваў... Кожнай ноччу новай
На камяні кладу свае рыданні
Ды песні рэчаіснасці суровай.

Я шчыра раскажаў, як дарагія
І ўсмешлівыя вочы, бы праменне,
Мне сэрца працялі; як вусны тые

І голас боскі, й валасоў зіхценне
Мяне заваражылі — каб заўжды я
Ліў слёзы ад любові й захаплення.

Джакома ЛЕАНАРДЫ

Бясконкасць

Заўсёды я любіў самотны ўзгорак
І агароджы, што ў вагэй кавалак
Вялікі далягляду забірае;
Ды, седзячы тут, я гляджу ў прастору
Бяскончую й сабе ўяўляю ў думках
Таёмную маўкліваць ды глыбокі

Спакой надчалавечы — і праз гэта
Да сэрца падступае жах. Я пошум
Пачую ветру ў дрэвах і міжволі

З ім параўноўваю маўкліваць гэтай
Бясконкасці, й тут вечнасць ды стагоддзі
Мінулыя прыгадваю адразу.
У гэткай неабдымнасці ўсе думкі
Знікаюць. І мне солідна загінуць,
Крушэнне пацярпець у гэтым моры.

Да самога сябе

Суцішышыся ты зараз,
Зняможанае сэрца. Знік апошні
Падман, што мне здаваўся вечным.
Ён знік. І тут адчуў я:
Падманнага жаданні ды надзеі
Пагаслі. Змоўч на веку;
Ты надта моцна білася і — марна:
Нішто і подыху твайго не варта,
Зямля — таксама. Смутах
Ды боль адны ў жыцці. Сусвет ёсць багна.
Суцішыся, сэрца. Роспач
З табой апошні раз хай будзе: роду
Памерці нашаму накіравана.
Ад сёння пагарджаю
Табой, прырода — ўладца сіл таемных,
Што існаму ў сусвеце скон прыносяць
І мітусню пустую.

Пераклад з італьянскай
Лявона БАРШЧЭЎСКАГА.

На Дайгаве маю гонар...

Нястомны руплівец на ніве беларускай культуры Вячаслаў Целеш прадэманстраваў свае працы ў сталічным мастацкім музеі. Жывапісец і графік, які стала жыве ў Рызе, не толькі не страціў духоўнай сувязі са сваім народам, але працягвае і ў Латвіі культурна-асветніцкую дзейнасць сярод тамтэйшых беларусаў: узначальвае творчае аб'яднанне беларусаў-мастакоў Балтыі «Маю гонар», а таксама выходзіць беларускіх дзетак у рыжскай мастацкай студыі «Вясёлка». Кожнаму гісторыку і аматару даўніны на Бацькаўшчыне добра вядомы ўнікальны фотаальбом «Мінск на старых паштоўках», аўтарам і складальнікам якога з'яўляецца менавіта наш зямляк.

Так склаўся жыццёвы лёс беларускага юнака, што з 1961 г. ён пачаў навучанне ў рыжскіх мастацкіх студыях. У 1975 г. паспяхова закончыў педагагічнае аддзяленне Латвійскай акадэміі мастацтваў. Жыццё ў Латвіі, натуральна, зблізіла мастака з яе людзьмі і навакольным прыродным светам. Вынікам гэтых сувязей сталі многія жывапісныя творы Целеша ў пейзажным і партрэтным жанрах. На цяперашняй выставе ў Дзяржаўным мастацкім музеі Беларусі ўвагу аматараў мастацтва прыцягнулі алейныя краявіды «Тэрэзкі лес» (1990), «Пляўніцы» (1981), «Гаўя ля Цэсіса» (1987) і некаторыя іншыя. Асабліва ўдаўся жывапісец гарманічны, прасякнуты яркім эмацыянальным настроем краявід «Рыга. Парк Аркадзія», напісаны ў 1975 годзе. Ля гэтага твора, а таксама некаторых прасякнутых лірызмам нацюрмортаў затрымліваліся амаль ці не ўсе наведвальнікі выставы.

Адзін з напрамкаў у творчасці мастака — партрэтны жывапіс. З прадстаўленых твораў найбольш прыцягваюць трактоўкі вобразаў Багдановіча, Францішка Скарыны, Дуніна-Марцінкевіча. Графічны цыкл работ «У ценю часу трыгубаў» ствараўся ў апошнія гады і выяўляе аўтара як патрыёта і гуманіста. Невялікі сатырычны малюнак «Нацыянальны нігілізм», на мой погляд, яскрава паказвае ганебную навалу русіфікацыі, якая грувасціца то пад двухгаловым арлом, то пад чырвоным штандарам камуністычнага месіяства. Супраць духоўнай смерці, супраць імперскай брыдоты псеўда-славянства накіраваны галоўны пафас гэтага твора. Галоўныя накірункі ў творчасці Вячаслава Целеша засведчылі, што ў яго асабе мы маем мастака-адраджэнца, і нам застаецца толькі пажадаць яму сапраўдных артыстычных удач на наступных вернісажах.

Л. ЛІСТАПАД.

Зважай на спадчыну, студэнт!

Мастацкая вучэльня пры Беларускай акадэміі мастацтваў пачала ўсталяваць і шанаванне традыцыі сваёй уласнай гісторыі. У лістападзе 1992 года адбылося пасвячэнне навучэнцаў-першаккурснікаў. Дзеля гэтага педагогі і моладзь сабраліся ў зале старажытнага беларускага мастацтва. Гучалі ўрачыстыя прамовы і настаўленні, звернутыя да маладых разбярцоў і жывапісцаў. Усё было надзвычай прыстойна, і павязь часоў відавочна і рэальна прысутнічала на гэтай імпрэзе. А спеўны гурт «Ліцьвіны», запрошаны на свята, толькі яшчэ падвышаў чароўнасць падзеі.

Наступнай ініцыятывай з боку педагогаў стала адкрыццё рэтраспектыўнай выставы дыпломных работ сваіх выпускнікоў за ўсе 45 гадоў існавання навучальнай установы. Зрабіць гэта было цяжка, бо гэтыя работы, на жаль, не зберагаліся. І ўсё ж у памяшканні студэнцкага музея Акадэміі мастацтваў была сабраная і паказана даволі ладная калекцыя жывапісных, графічных, скульптурных і дызайнерскіх ра-



бот. Яны засведчылі, што вучэльня захоўвае традыцыі рэалістычнай школы. Многія творы сваім зместам і вобразным ладам звернутыя да нацыянальных праблем Беларусі, што па сённяшні дзень застаецца для нас вельмі актуальным.

Перад студэнцтвам і журналістамі на выставе выступілі з прамовамі прарэктар Акадэміі Л. Дзягілеў, першыя выпускнікі вучэльні, цяперашнія прызнаныя майстры мастацтваў Л. Шчамялеў, В. Грамыка, І. Стасевіч, выкладчыкі Г. Сокалаў-Кубай, М. Купава, Л. Раманоўскі. Стараннем гэтых рупных педагогаў у вучэльні выкладаецца гісторыя Беларусі, беларусазнаўства, навучальны працэс паслядоўна пераводзіцца на родную мову.

Л. Л.

Слоўнікі

Слоўнікі

Беларускі слоўнік за мяжой

Летась упершыню за мяжой, у Злучаных Штатах Амерыкі, выдадзены «Беларуска-англійскі/англа-беларускі слоўнік з усёй фанетыкай» на 6500 слоў. Яго складальнікі — Аляксандр Юшкевіч і Аляксандра Зязюліна. Прафесар Томас Бэрд выступіў з невялікай рэцэнзіяй на гэты слоўнік у апошніх «Запісах» (1992 г.) Беларускага Інстытута Навукі і Мастацтва.

Ён адзначыў, што студэнты і турысты, на якіх найперш разлічаны гэты слоўнік, павінны быць шчыра ўдзячнымі складальнікам і выдавецтву за яго выданне і распаўсюджванне. Ня-

гледзячы на тое, што пераклад мастацкай літаратуры з беларускай мовы на англійскую ў Злучаных Штатах узяў пачатак у 1920-ых, а пераклад з англійскай на беларускую мову ў Беларусі вядзе адлік з 1907 г. з «Нашай Нівы», беларуска-англійская лексікаграфія заставалася сур'ёзна запушчанай галіной.


Далей Томас Бэрд спыняецца на падрабязнай характарыстыцы слоўніка. Ён піша, што, каб палкам задаволіць патрэбы чытача, слоўнік павінен, па-першае, уключаць практычны лексікон, па-другое, падаваць матэрыял зразумела і даступна і, па-трэцяе,

змяшчаць дакладны так званы «фанетычны даведнік». Аднак, на думку Т. Бэрда, сумна, што з усіх гэтых магчымасцей пры складанні «Беларуска-англійскага/англа-беларускага слоўніка з усёй фанетыкай» выкарыстана толькі першая. Аўтар артыкула спыняецца на асаблівасцях пабудовы слоўніка, асноўную частку якога складае спіс беларускіх слоў, спіс англійскіх слоў, беларускі алфавіт і «фанетычны даведнік», які не зусім адпавядае ўсім стандартам вымаўлення ў абедзвюх мовах. Ён прыводзіць некалькі такіх прыкладаў. Далей Томас Бэрд робіць крытычную заўвагу адносна

выкарыстання двух спосабаў — апострафа або падкрэслівання, каб пазначыць напіск у словах. Ён схіляецца да думкі, што, нават зыходзячы з друкарскіх магчымасцей, лепш выкарыстоўваць апостраф, і Міжнародная Фанетычная Асацыяцыя павінна зрабіць у сувязі з гэтым адпаведныя рэкамендацыі адносна наступных тыражоў.

Напрыканцы свайго артыкула Томас Бэрд піша, што кансультацыі са спецыялістамі ў лінгвістыцы і лексікаграфіі павінны дапамагчы складальнікам пазбегнуць у далейшым гэтых даволі сур'ёзных памылак.

Л. БАРШЧЭЎСКАЯ.



Апавядаючы пра муніцыпальны тэатр драмы г. Менска «Дзе-Я», можна вызначыць яго, як элітарны, экзатычны, эзатэрычны, і гэтых эпітэтаў яшчэ будзе замала.

Актёрская суполка, якой кіруе рэжысёр Мікола Трухан, паставіла за мэта вярнуць беларускаму тэатру нацыянальны каларыт, багатую духоўнасць народа. Са спектаклямі тэатра пазнаёміліся гледачы Расіі, Латвіі, Літвы, Украіны, а таксама Канады і Румыніі. «Дзе-Я» здабывае за пяць гадоў свайго існавання шмат прызёў на міжнародных фестывалях.

Пасля дзвюх нядаўніх прэм'ер суполка працуе над новымі спектаклямі паводле п'есы У. Караткевіча «Маці ўрагану», паводле вершаў Купалы, Багдановіча, Гілевіча і фальклорнай спадчыны.

НА ЗДЫМКУ: сцэна з новага дзіцячага спектакля «Найпрыгажэйшая ў краіне».

Фота В. АЛЯШКЕВІЧА, БЕЛІНФАРМ.

Гісторыя ў анекдотах

Л. Р. КАЗЛОУ

«3 дазволу караля і вялікага князя» (Працяг. Пачатак у №№ 1, 2, 4, 5).

З якой прычыны Жыгімонт I, сын Казіміра Ягайлавіча, стаў называцца «Старым»? Мо таму, што жыў 81 год? Але дзед яго Ягайла пераваліў аж за 83, і ніхто не дадумаўся ў дапаўненне да імя ахрысціць таго яшчэ і «Старым». А можа, што доўга насіў карону і велікакняжацкую мітру? І зноў жа не, бо дзед быў польскім каралём аж 48 гадоў! А ўнук аддаў «манаршыя шапкі» свайму сыну, якому ледзь споўнілася 10 гадоў. Каралеўскі стаж Жыгімонта-сеньёра налічваў у той момант у два разы менш гадоў у параўнанні з дзедаўскім. Праўда, яму ўжо стукнула шэсцьдзесят тры, і, відаць, у гэтым салідным узросце ён палічыў, што такія цацкі, як карона ці мітра, больш падабаюць яго дзіцяці, Жыгімонта-юніёру. А каб не блытаць, па прапанове каралевы Боны, апошняй надалі яшчэ адно імя — «Аўгуст». Можа, пад уплывам Рэнесансу? Пра ўплыў Боны Сфорцы мы яшчэ паразважам, але да матэматычных разлікаў больш вяртацца не будзем, прынамсі, на гэтай сторонцы, каб не змарыць адных чытачоў і не адбіць ахвоту ў другіх. Скажам толькі па сакрэту, што ў нейкай невядомай яшчэ хроніцы ўпамінаецца мімаходзь, як каралева звярталася да свайго мужа-караля: «Паслухай, стары!» Здаецца, тут усё зразумела. А што тычыцца этычнага боку гэтай формы звароту, то нагадаем, што каралева была маладзей за яго... усяго на 27 гадоў. Не, хопіць, хопіць! Пара вярнуцца на наш гуманістычна-гумарыстычны шлях.

У сярэднявеччы і ў пазнейшыя часы ў многіх каранаваных асоб і іх каранаваных палавін была мода на бланнаў. Не мінуў такога атрыбуту і жыгімонтаўскі двор. Гэты цуд уседазволенасці і трапнасці ў словах, што адрасаваліся налева і направа, а

нярэдка і наверх, называўся Станчык. Некаторыя даследчыкі сцвярджаюць з запалам, што ён паходзіў са Станькава, якое знаходзіцца паблізу Крутагор'я, ці Койданава. Пакінем падобныя біяграфічныя даследаванні да лепшых часоў і паслухаем самога Станчыка.

Неўзабаве пасля таго, як у каралеўскім замку ўладкавалася маладая каралева Бона, ад якой Жыгімонт Стары спадзяваўся дачакацца нашчадка-Ягайлавіча, у яе гонар было арганізавана вялікае паляванне. Ды яшчэ з нагоды таго, што з Італіі даставілі зграю добрых медзьянаў — гончых сабак. Праўда, вялікім яно называлася больш у дэкаратыўным сэнсе, хаця б таму, што ловы абдываліся ў бліжэйшым гаі пад Кракавам. Але затое з сапраўдным, прывезеным з беларускіх бароў вялікім мядзведзем.

Як толькі мядзведзь выбраўся са скрыні, яго тут жа апанавалі медзьяны. Гэтае знаёмства для іх скончылася вельмі дрэнна, і раз'юшанага зверга стрымаць стала немагчыма. Раззанаўшы паляўнічых і шляхціцаў, што тачэлі бліснуць перад каралевай свайго адвагай, ён панёсся да іх вялікасцей, якія разам са светай сядзелі на конях. Тыя кінуліся наўцёкі. Перапалосаныя коні паскідалі многіх наезднікаў. Звалілася і каралева, з-за чаго тут жа датэрмінова разраздзілася, але з адмоўным вынікам.

Станчык таксама перакліўся разам з канём. Кароль не прамінуў заўважыць, што гэта доказ не шляхетнасці, а дурацці блазна. «Яшчэ больш той дурань», — адгукнуўся Станчык, — хто, трымаючы мядзведзя ў скрыні, выпуская яго назло сабе».

Як і іншыя каралі і каралевы, Бона мела фаварытаў. Адным з іх быў біскуп Гамрат. Ён ужо даўно марыў аб высокай пасадзе пры двары і, калі адкрылася вакан-

сія на месцы вялікага каронага канцлера, звярнуўся да свайго высокапастаўленай апакуны. Бона звычайна ўплывала ў падобных справах на свайго мужа, і ў ход пайшлі неабходныя словы. Станчык, які знаходзіўся непадалёк, усё гэта чуў. Блазан добра ведаў пра дэкамеронаўскі стыль жыцця біскупа, таму, калі Жыгімонт застаўся адзін, прамовіў:

— Хутка мы ўбачым аднаго сакавіцкага медзьяна ў постаці галоўнага лоўчага.

Кароль нічога не сказаў. А праз некаторы час быў скліканы сенат, дзе ад імя караля пра якасці яшчэ невядомага прысутным канцлера стаў красамоўна апавядаць маршалак. Упэўнены, што гэта падаюць яго партрэт, Гамрат, ззяючы, узняўся са свайго месца. І тут кароль звярнуўся да яго:

— Сядайце, шанойны біскуп, гаворка не пра вас. У выніку канцлерам стаў Хваенскі.

І другі раз Гамрату не пашанавала стаць вялікім канцлерам. Хаця, агітуючы за сваю кандыдатуру, ён заявіў, што ведае абсалютна пра ўсё, што дзеецца на белым свеце і ў каралеўскім двары, абралі іншага — больш здольнага Самуэля Мацяёўскага. Станчык, канешне, не мог прайсці міма такога здарэння:

— Відаць, няма найбольшых падманшчыкаў у нашай дзяржаве, апрача гэтых двух. — Чаму так? — здзівіўся кароль.

— Таму што Гамрат прыкідваецца, быццам ведае ўсё, а на самай справе не ведае нічога. І Мацяёўскі, які ўсё знае, прыкідваецца, што нічога не знае.

Блазан старога караля, назіраючы, як таму падчас хваробы ставілі п'яўкі, заўважыў: «Вось гэта сапраўдныя прыдворныя і прыцелі яго вялікасці».

(Працяг будзе).



Д. ДЖАРВІС: Спадчынная аснова арганізма

(Умовы фарміравання чалавечага арганізма)

Вядома, што глебу пад расліны трэба ўгнайваць азотам, фосфарам і каліем. Азот неабходны для росту лісцяў, фосфар — для ўтварэння кветак, калій — для росту сцяблін і карэння. Пры недахопе гэтых элементаў расліна будзе чэзнуць. Такім жа чынам іх недахоп у харчаванні будучай маці адмоўна ўплывае на развіццё арганізма дзіцяці. Як жа павінна яна харчавацца? Хлеб і вырабы з пшаніцы трэба замяніць на вырабы з жыта і кукурузы. Малако, якое можа абрызнуць або адкіпець, замяніць сырам. Замест мяса есці рыбу і іншыя прадукты мора, а таксама печань, нyrкі і рубец. Мёд павінен замяніць цукар. Штодзённая трэба есці сырую гародніну (двух відаў) і адно яйка. Салаты з гародніны і лісця ядомых раслін утрымліваюць жыццёва важныя мінеральныя элементы. Яйка ўтрымлівае ўсе элементы, якія неабходны для развіцця арганізма. Карысна есці раз на тыдзень печань. Яе можна замяніць эквівалентнай ежай — лівернай каўбасой. Мяса птушкі можна есці зрэдку, арахі часта; замест цытрусавых і іх сокаў лепш ужываць вінаград, яблыкі і журавіны сок. Мёд — выдатны прадукт харчавання. У ім ёсць элементы, неабходныя для ўтварэння клетак крыві. Ён супакойвае і садзейнічае моцнаму сну. Што да ежы, неабходнай для ўнутрывантробнага развіцця плода, то даве чаіныя лыжачкі мёду за кожнай ядой садзейнічаюць утварэнню моцнай нервовай сістэмы дзіцяці. Пры адмоўных адносінах будучай маці да фруктаў, ягад і ядомых раслін, недахоп кіслаты можна папоўніць за кошт чайнай лыжачкі яблычнага воцату на шклянку вады, якую выпіваюць раніцай пасля сну. Гэта здымае пачуццё млоснасці. Пры такіх умовах харчавання можна быць упэўненым, што ў нованароджанага дзіцяці будуць густыя валасы, моцныя пазногці і такая моцная мускулатура, што ва ўзросце 1 тыдня яно зможа падумаць галаву ад падушкі. З часам можна будзе назіраць гарманічнае спалучэнне яго разумовых і фізічных здольнасцей.

(Працяг будзе).

На хваліх БТМ

17 ЛЮТАГА

18.30. Навіны Бі-бі-сі.
19.10. Творчае маладзёжнае аб'яднанне «Крок».
21.00. Панарама.
23.25. НІКА.

18 ЛЮТАГА

16.30. Тэлебачанне — школе. Гісторыя Беларусі. X клас. Развіццё культуры Беларусі ў 20-ыя гады.
17.35. Для дзяцей. Дарожная азбука.
18.30. Навіны Бі-бі-сі.
19.45. Сустрэча са Старшынёй Вярхоўнага Савета Беларусі Станіславам Шушкевічам. Прамая лінія.
21.00. Панарама.
23.55. НІКА.

19 ЛЮТАГА

16.30. Педагагічны экран. Беларуская мова ў Слонімскай сельгасвучылішчы.
18.30. Навіны Бі-бі-сі.

19.45. Гаворым па-беларуску.
23.10. НІКА.

20 ЛЮТАГА

10.00. Паказвае Гродна. «Гарадніца».
14.50. Голас. Літаратурна-мастацкі канал для школьнікаў.
18.30. «Нязменныя сведкі мінулага». Мастацкая калекцыя Паскевічаў у Гомельскім краязнаўчым музеі.
19.20. Г. Гарэлава, вершы М. Багдановіча. «Дзявочыя песні».
21.00. Панарама.
23.15. НІКА.

21 ЛЮТАГА

12.05. Роднае слова. Максім Гарэцкі. Хроніка.
12.35. Для школьнікаў. Латарэя аўтографу.
17.30. «Беларусьфільм» прадстаўляе: «Адраджэнне». Цыкл дакументальных фільмаў студыі «Летапіс». «Як дух змагання Беларусі».
20.00. Панарама.

Рэдактар Эрнэст Ялугін.

Сябры рэдакцыйнай калегіі: Янка Брыль, Анатоль Бутэвіч, Ніл Гілевіч, Уладзімір Дамашэвіч, Алесь Камароўскі, Анатоль Клышка, Алес Куліцкі, Уладзімір Ламека, Уладзімір Содаль, Алесь Траяноўскі, Генадзь Тумаш, Яўген Цумарай, Генадзь Цыхун, Міхась Шавыркін.

Адказны сакратар Віктар Шніп.

Заснавальнік: ТБМ імя Ф. Скарыны.

Наш адрас: 220005, г. Менск, вул. Румянцава, 13.

Тэлефон рэдакцыі: 33-17-83.

Індэкс 63865.

Аўтары надрукаваных матэрыялаў адказваюць за дакладнасць фактаў і іншых звестак.

Пункт гледжання аўтара неабавязкова можа адпавядаць меркаванню рэдакцыі.

Наклад 8435 паасобнікаў.

Рукапісы рэдакцыя не рэцензуе і назад не вяртае.

Зак. 259.

Падпісана ў друк 15.02.1993 г. у 15 гадзін.

МВПА імя Якуба Коласа.
Мінская паліграфічная фабрыка «Чырвоная Зорка».
220079, г. Менск, 1-ы Загарадны завулак, 3